

Aİ-nin pərdələnmiş missiyası

Əslində, onlar müşahidəçilər yox, hərbi kəşfiyyatçılardır



"Avropa İttifaqı Ermənistana göndərdiyi hərbi emissarlardan ibarət missiyasının müddətini yenə iki il müddətinə uzatdı. Əslində, bu müşahidə missiyası yaradılanda Azərbaycanın icazəsi ilə tərkibi 40 nəfərdən olmaqla iki ay müddətinə nəzərdə tutulmuşdu, amma sonradan ölkəmizdən heç nə soruşulmadan birtərəfli qaydada müddəti iki il artırıldı və tərkibi də Kanadadan hərbiçilər də daxil edilməklə 200 nəfərə çatdırıldı".



Bu sözləri "Azərbaycan" qəzetinə Milli Məclisin deputatı Azər Badamov deyib. O bildirib ki, onlar müşahidə missiyası adlandırılrsa da, əslində, bu, NATO-nun Ermənistanda yaradılmış hərbi bazasıdır. Ona görə də qalma müddətini 2027-ci ilin 19 fevralına qədər uzadaraq 44 milyon avrodan çox büdcə ayırırlar. Onlar bu müşahidə missiyasının məqsədini yerdəki vəziyyəti müşahidə etmək və hesabat vermək, münafişədən təsirlənmiş ərazilərdə insanların təhlükəsizliyinə töhfə vermək, mümkün olduqca Ermənistan və Azərbaycan arasında etimadın yaradılmasına dəstək vermək olduğunu bildirirlər. Amma bu, onların əsl məqsədlərindən tamamilə uzaqdır. "Məlumatda münafişədən təsirlənmiş ərazilərdə insanların təhlükəsizliyinə töhfə vermək olduğu bildirildiyi halda hansı insanlardan söhbət getdiyi açıqlanmır. Çünki Ermənistan torpaqlarında münafişədən təsirlənmiş ərazilər yoxdur. Münafişədən təsirlənmiş ərazilər ancaq Azərbaycana aiddir və həmin ərazilərdəki insanların təhlükəsizliyini dövlətimiz çox yüksək səviyyədə təmin edir. Aİ-nin müşahidə missiyasının münafişədən təsirlənən ərazilərə heç əlçatanlığı yoxdur. Onlar ancaq binokldan münafişədən təsirlənən ərazilərdə aparılan yenidənqurma və bərpa işlərinə, yeni yaşayış məntəqələrinə və yurdlarına qayıdan keçmiş məcburi köçkünlərə baxaraq həsəd aparırlar. Burada hər hansı təhlükəsizlikdən söhbət gedə bilməz", - deyər deputat əlavə edib.

Azər Badamov qeyd edib ki, missiyanın digər məqsədinin isə Ermənistanla Azərbaycan arasında etimadın yaradılmasına dəstək verməkdən ibarət olduğu bildirilir. Təbii ki, onların bu məqsədi də gülməlidir. Axı Azərbaycan bu missiyanın mövcudluğunu qəbul edilməz hesab etdiyi halda onlar hansısa etimada dəstək verə bilirlər? Yanvarın 7-də Prezident İlham Əliyev yerli televiziya kanallarına verdiyi müsahibədə Aİ-nin missiyasının fəaliyyətinə münasibət bildirərək "Bizimlə heç bir razılıq olmadan onlar nəinki bu missiyanın müddətini uzatdılar, sayını artırdılar, həm də Avropa İttifaqının üzvü olmayan ölkəni dəvət edərək mahiyyətə etimadı qırdılar. Sonra, necə deyərlər, bu binoklla rüsvayçı nümayişlər, onlar yarıhərbi geyim və çəkmələr geyinir və oraya hansısa döyüşçülər kimi gedirlər" demişdi. Təbii ki, onların əsl məqsədləri deyildiyi kimi, regionda sülhün yaranmasına töhfə vermək deyil, əksinə, sülhə mane olmaqdır. Ona görə də Avropa İttifaqının bayrağı altında sərhədimizə gələrək ərazilərimizə binoklla baxış keçirir, guya qeydlər aparırlar. Əslində, onlar müşahidəçilər yox, hərbi kəşfiyyatçılardır.

Onların məqsədinin Azərbaycan ərazisində hərbi məlumatlar toplamaq və özlərinin hərbi qərargahlarına göndərməkdən ibarət olduğunu deyən A.Badamov bildirib ki, bir tərəfdən hərbi kəşfiyyat məlumatları yığırlar, digər tərəfdən də Ermənistanı silahlandırır və hərbi bazalarını qururlar: "Burda hansı sülh və etimada dəstək verməkdən söhbət gedə bilər? Sülh və etimad Azərbaycanla Ermənistan arasında ikitərəfli görüşlərlə əldə edilə bilər. Bu baxımdan bu günə qədər əldə olunmuş razılaşmalar da ikitərəfli formatda, kənar tərəflər olmadan yaranıb. Ermənistan regiona davamlı sülh və əməkdaşlığın gəlməsini istəyirsə, təxribatçı beynəlxalq missiyalardan imtina edərək konstruktivlik nümayiş etdirməlidir. Əks halda regionda sülh və əməkdaşlıq olmayacaq. Davamlı sülhün olmaması isə hər zaman yenidən müharibə ehtimalını artıracaq.

Əsmər QARDAŞXANOVA,
"Azərbaycan"